



శ్రీ గుళ్ళపల్లి సుబ్బారావు

కామ్రేడ్ శ్రీ గుళ్ళపల్లి వెంకట సుబ్బారావు

శ్రీ లక్ష్మీ నారాయణ శ్రీమతి మాణిక్యమ్మ దంపతులకు గుంటూరుజిల్లా, రేపల్లె తాలూకా, ప్రస్తుత భట్టిప్రోలు మండలం, పెసర్లంక గ్రామంలో ధనిక భూస్వామ్య (100 ఎకరాలు) రైతు కుటుంబంలో శ్రీ గుళ్ళపల్లి వెంకటసుబ్బారావు గారు 15-02-1926 (క్రోధ నామ సం॥రం తదియ సోమవారం, పాల్గుణమాసం) లో జన్మించారు. వీరి పితామహులు శ్రీకృష్ణమ్మ, S/o. రెడ్డెయ్య, శ్రీమతి కోటమ్మ, శ్రీరెడ్డెయ్యగారు, కృష్ణాజిల్లా, మేడూరు నుండి పెసర్లంక వలస వచ్చారు. శ్రీ లక్ష్మీ నారాయణ గార్ని మూడు వివాహాలు. ప్రథమ కళత్రం ద్వారా శ్రీ రాఘవయ్య, శ్రీ రెడ్డెయ్యలు. ద్వితీయ కళత్రం ద్వారా శ్రీ సీతారామయ్య (కృష్ణాజిల్లా, మోపిదేవి మండలం, పెదప్రోలు), తృతీయ కళత్రం ద్వారా శ్రీమతి రాఘవమ్మ (గుంటూరుజిల్లా, రేపల్లె తాలూకా, మూర్తోట వస్తవ్యులు శ్రీ ఉప్పల బసవకోటి వీరరాఘవయ్య గారి భార్య) మరియు శ్రీ వెంకట సుబ్బారావు జన్మించారు. వీరిది గురజాల గోత్రము.

శ్రీ సుబ్బారావు గారు 10 మాసముల బాలుడుగా ఉన్నప్పుడు తల్లి మాణిక్యమ్మ చనిపోవడంతో శ్రీ లక్ష్మీ నారాయణ గారు యథావిధిగా పునర్వివాహానికి ప్రయత్నిస్తుండగా శ్రీ సుబ్బారావు గారు రెండు సం॥ల 6 మాసాల బాలుడుగా ఉన్నప్పుడు శ్రీ లక్ష్మీనారాయణ గారు మరణించారు. శ్రీ సుబ్బారావుగారు తల్లి గర్భంలో ఉన్నప్పుడే శ్రీ రాఘవయ్య గారి కోరికపై శ్రీ లక్ష్మీ నారాయణ గారు కుమారులకు అస్తి వాటాలు పంపిణీ చేసినారు. కుమారులతో పాటు శ్రీ లక్ష్మీ నారాయణ గారు కూడా ఒక వాటా తీసుకున్నారు. ఆయన ఆస్తే తండ్రి తదనంతరం శ్రీ సుబ్బారావు గారికి వచ్చినది కానీ, సోదరులతో ఉమ్మడి వాటా లేదు. శ్రీ సుబ్బారావు గారు తమ సోదరి రాఘవమ్మగారి వివాహం తమ ఖర్చులతోనే తనకు వచ్చిన అస్తిలో కొంత ఇచ్చి చేసినారు.

శ్రీ సుబ్బారావు గారి బాల్యమంతా సరైన సంరక్షణ, మార్గదర్శకత్వం లేకపోయినా, ఎటువంటి దుర్వ్యసనాలకు లోనుగాక స్వయం నియంత్రణతో వ్యక్తిత్వం అభివృద్ధి చేసికొనినారు. 1940కి కమ్యూనిస్టు ఉద్యమం ఆముదాల్లంక ప్రాంతంలో సాగుతూ ఉండడంతో దాని ప్రభావం ఆయనమీద కూడా పడి యువజన కార్యక్రమాలలో వాలంటీరుగా పాల్గొంటూ ఉండేవారు. ఆముదాల్లంకలో 5వ తరగతి వరకు, పెసర్లంకలో 6వ తరగతి చదివారు. వీరి పెదతల్లి శ్రీమతి గొర్రెపాటి రత్నమ్మ, W/o. గోపాల కృష్ణయ్య (శ్రీ పుండరీకాక్షయ్య గారి తల్లి), పినతల్లి శ్రీమతి శేషమ్మ, W/o. వెంకట్రామయ్య, (వైస్ చైర్మన్ శ్రీ వెంకట సుబ్బయ్య గారి తల్లి) ఘంటశాల గ్రామంలో ఉండటంతో అప్పుడప్పుడు వచ్చి వెళ్ళడం అదే పరిచయాలతో 1944న జరిగిన యువజనోత్సవాలలో ఘంటశాల వచ్చి పాల్గొన్నారు.

పెసర్లంక గ్రామంలో తండ్రి నివాస స్థలంలో ఇల్లు వేసుకోగా పెద అన్న రాఘవయ్య గారి పిల్లలు సరిహద్దు తగాయిదా పడి సహకరించకపోవడంతో బాధపడి అక్కడ స్థిరపడడం విరమించుకున్నారు. 17-05-1946న లో పెదతల్లి శ్రీమతి రత్నమ్మగారి మనుమరాలు (శ్రీమతి అయినపూడి శ్రీ కృష్ణమ్మ W/o. నరసయ్య గారి కుమార్తె) జయలక్ష్మితో ఘంటశాలలో వివాహం జరిగినది. వీరు శ్రీ సుబ్బారావుగారిని తమ బిడ్డలకన్నా ఎక్కువగా ప్రేమాభిరూపితంతో చూసుకొన్నారు. 1948 లో ఇల్లు కొనుక్కొని ఘంటశాలలో

స్థిర నివాసం ఏర్పాటు చేసుకున్నారు. తదనంతరం పెసర్లంకలో తండ్రి నుండి వారసత్వంగా వచ్చిన భూమిని అమ్మి ఘంటశాలలో భూమి కొనుగోలు చేసుకున్నారు.

ఘంటశాల గ్రామానికి రాగానే గ్రామ కమ్యూనిష్టు పార్టీ కార్యదర్శిగా ఎన్నుకొనబడి పార్టీ కార్యక్రమాలలో పూర్తిగా మమేకమయ్యారు. గ్రామ కూలి రేట్ల ఉద్యమాలలో ముఖ్య భూమిక వహించేవారు. తాలూకా, జిల్లా పార్టీ కార్యక్రమాలలోను, ఉద్యమాలలోను ముఖ్య భూమిక వహిస్తూ 1955 నుండి 1964 వరకు దివి తాలూకా ఉమ్మడి పార్టీ కార్యదర్శివర్గ సభ్యులుగాను, జిల్లా కౌన్సిల్ సభ్యులుగాను ఉన్నారు. 1964 పార్టీ చీలిన తరువాత కూడా సి.పి.ఐ. తాలూకా కార్యవర్గంలోనూ జిల్లా కౌన్సిల్లోను ముఖ్యభూమిక వహించారు. పార్టీ చీలికతో బాధపడి నాలుగు రోజులు శ్రీ చండ్ర రాజేశ్వరరావుగారు, శ్రీ సుబ్బారావు గారి ఇంటి వద్ద ఘంటశాలలో ఉండి విశ్రాంతి తీసుకున్నారు. శ్రీ చండ్ర రామలింగయ్యగారు చాలా హితంగా ఉండేవారు. శ్రీ మాలెంపాటి సీతారామయ్య, శ్రీ మాలెంపాటి బాలభాస్కరరావు, శ్రీ కంఠంనేని అచ్యుతరామయ్య, శ్రీ దోనేపూడి దత్తు, శ్రీ గుంటూరు బాపనయ్య వగైరాలు సమకాలీకులు. శ్రీ కాకర్ల గోపిచంద్ర శ్రీ వేములపల్లి రామమోహన్ రావు వీరిని గురువుగా భావించేవారు. 1950 మరియు 1960 దశకంలో ఘంటశాలలో జరిగిన జిల్లా కౌన్సిల్, రాష్ట్ర కౌన్సిల్ సమావేశాలు రెండుసార్లు నిర్వహణ ఏర్పాట్లలో ప్రధాన పాత్ర వహించి జయప్రదంగా నిర్వహించారు. కమ్యూనిష్టు పార్టీ చీలికకు మిక్కిలి చింతించిన వారిలో ఆయన ఒకరు. పార్టీ యూనిట్ సమావేశాలలో శ్రీ పుచ్చలపల్లి సుందరయ్య వంటి వారిని కూడా నిర్మోహమాటంగా (తాడేపల్లి సమావేశంలో) నిలదీస్తే సమాధానం చెప్పలేక, “సుబ్రావ్ కూర్చో” అన్నారు.

ఘంటశాలలో శ్రీ సుబ్బారావు

ఘంటశాలలో స్థిరపడి గ్రామ కమ్యూనిష్టు పార్టీ కార్యదర్శిగా జీవితం ప్రారంభించారు. గ్రామ కార్మిక, రైతు వర్గానికి తలలో నాలుకగా మెలిగి, వారి మన్ననలు పొందారు. శ్రీ వేమూరి వెంకట సుబ్బయ్య, శ్రీ చింతలపాటి రామమూర్తి ప్రాణస్నేహితులుగా మెలిగేవారు. శ్రీ గొర్రెపాటి వెంకటరామయ్య (మేడ), శ్రీ గొర్రెపాటి వెంకటసుబ్బయ్య (వైన్ చైర్మన్), గొర్రెపాటి పుండరీకాక్షుడు, శ్రీ వేమూరి నాంచారయ్య, శ్రీ వేమూరి రామయ్య, శ్రీ గొర్రెపాటి బాలకృష్ణయ్య (మునుసుబు గారు), శ్రీ వేమూరి బాలకృష్ణయ్య సోదర భావంతో మెలిగేవారు. దావు ముసలయ్య, భక్త హనుమాన్ లా కుటుంబ సభ్యుడుగా మెలిగాడు. భార్య జయలక్ష్మి మరణానంతరం శ్రీమతి ఉమారాణి (బేబి) ఆమె భర్త శ్రీ శేషయ్యలు ఇంట్లో ఉంటూ మిక్కిలి ఆదరాభిమానాలతో మెలిగారు.

శ్రీ సుబ్బారావు గారు గ్రామపార్టీ కార్యదర్శిగా ఎన్నికయినప్పుడు శ్రీ గొర్రెపాటి వెంకటరామయ్యగారు (మేడ) కమ్యూనిష్టు పార్టీ తాలూకా నాయకులతో సన్నిహితంగా ఉంటూ గ్రామంలో ఒక పక్షానికి నాయకత్వం వహించేవారు. గ్రామ కాంగ్రెస్ నాయకుల అండ, వారు వేగులుగా చేరవేసే వార్తలతో అప్పటి పోలీసు ఆఫీసరు పళయప్పన్ గ్రామం మీద చేసిన దాడులలో గ్రామ పార్టీ సభ్యులు, సానుభూతి పరులు శారీరక హింసలకు గురికాగా శ్రీ వెంకట రామయ్య గార్ని (మేడ) డెటెన్యూగా బంధించి రాయవెల్లూరు, కడలూరు,

జైలుకు పంపారు. దానితో గ్రామంలో బలమైన నాయకుడు జైలుపాలవ్వడంతో కాంగ్రెస్ వారు పార్టీ కార్యకర్తలపై ప్రత్యక్ష, పరోక్ష దాడులకు దిగుతుండడంతో పార్టీ కేడర్‌ను నిలుపుకొనుట కష్టంగా పరిణమించడంతో గ్రామ పార్టీ కార్యదర్శిగా ఉన్న శ్రీ సుబ్బారావు గ్రామ పార్టీ ముఖ్యులను సమావేశపరిచారు. గ్రామ పార్టీని నిలపాలంటే మనం కూడా ఎదురుపార్టీ వారు చేయు దాడులకు తట్టుకొనుటకు తగు చర్యలు తీసుకోవాలని, దీనిపై అప్పటి తాలూకా/జిల్లా నాయకులైన శ్రీ చంద్ర రామలింగయ్య గారి సలహా తీసుకోవాలని అందరూ కలసి నిర్ణయించారు. సదరు గ్రామ పార్టీ నిర్ణయాన్ని కార్యదర్శిగా లేఖ రూపంలో శ్రీ రామలింగయ్య గారికి పంపడం జరిగింది. శ్రీ రామలింగయ్య గారు సదరు లేఖను చదివి పరుపు క్రింద పెట్టి మరచారు. తరువాత శ్రీ రామలింగయ్య గార్ని గ్రామ ముఖ్య నాయకులు దాలిపర్రు వద్ద కలిసి గ్రామ పరిస్థితిపై చర్చించడం అప్పట్లో కమ్యూనిష్టులపై ప్రభుత్వం నుండి తీవ్ర నిర్బంధం జరుగుతున్నందున, గ్రామ సమస్యలపై ఎటువంటి ప్రతిచర్యలు మంచివి కాదని నిర్ణయించడం జరిగింది. తరువాత శ్రీ రామలింగయ్య గారి ఇంటిపై పోలీసు వారి దాడిలో పరుపు క్రింద ఉన్న శ్రీ సుబ్బారావు గారి లేఖ దొరకడం, ఆయన గ్రామ, రాష్ట్ర నాయకులపై దాడులకు కుట్ర పన్నుతున్నారని కాంగ్రెస్ నాయకులు భ్రమించడం జరిగింది. ఇదే సమయంలో గ్రామ పార్టీలో శ్రీ వెంకటరామయ్య గారి సోదరుడు బాగా సాధన విద్యానిపుణుడు అయిన వ్యక్తిని పొలాన కొఠారిలో పాలు పిండుచుండగా కాంగ్రెస్ వారు చుట్టు ముట్టి, ముఖాన బ్యాటరీ లైటు వేసి, కొట్టి హత్యాయత్నం చేసి ఆయన మరణించాడని వదలి వెళ్ళగా ఆయన దగ్గర్లో ఉన్న పొదలలో పాకుతూ వెళ్ళి దాగడం జరిగింది. దాడి విషయం తెలిసి శ్రీ సుబ్బారావు వగైరాలు ఆయనను రక్షించి మచిలీపట్నం హాస్పిటల్‌లో చేర్చగా ఆయన యోగ క్షేమాలు చూస్తున్న సుబ్బారావును పోలీసులు కాంగ్రెస్ నాయకుల ప్రాధ్మ్యంతో ది.06-07-1948న డిటెన్యూగా అరెస్టు చేశారు. చల్లపల్లి జైలులో ఉన్న సుబ్బారావు గారి వద్దకు సదరు రాష్ట్ర కాంగ్రెస్ నాయకుడు వచ్చి సదరు లేఖను ఉదహరించి పోలీసులతో చిత్రహింసలకు గురిచేయించారు. తరువాత శ్రీ సుబ్బారావు గారిని రాజమండ్రి జైలుకు డిటెన్యూగా తరలించారు. అక్కడ ఎ.కె. గోపాలన్, మద్దుకూరి చంద్రశేఖరరావు, చంద్ర రామలింగయ్య వగైరాలతో కలసి డిటెన్యూలకు జైలులో వసతులకై నిరాహారదీక్ష చేయడం, ఆ సందర్భంగా శ్రీ సుబ్బారావు గారికి డబుల్ బైఫాయిడ్ వచ్చి మరణించడం ఖాయమని డాక్టర్లు సర్టిఫై చేయడంతో 07-09-1948న విడుదలై మచిలీపట్నం హాస్పిటల్‌లో చేర్చగా కోలుకోవడం జరిగింది. ఆయన జీవిత కాలంలో ఏ హింసా సంఘటనలోనూ పాల్గొనలేదు. హింసా రాజకీయాలపై నమ్మకమూ లేదు. గ్రామ రాజకీయాలలో కూడా ఆయన ఎప్పుడూ సామరస్యానికే పాటుపడ్డారు. స్థానిక ఏ రాజకీయ నాయకునికన్నా ఆయన గ్రామానికి సమిష్టి అభివృద్ధికి చేసిన కృషి ఎక్కువ అభినందనీయమైనది.

1960 దశకంలో మొవ్వ సమితికి జరిగిన ఎన్నికలలో కాంగ్రెస్‌లోని శ్రీ బ్రహ్మయ్య గ్రూపు కమ్యూనిష్టులు కలిసి చల్లపల్లి జమీందారు గ్రూపును ఓడించుటకు నిర్ణయించగా ఘంటశాల గ్రామంలో సర్పంచులతో క్యాంపు నడిపి శ్రీ చినలక్ష్మయ్య ఎన్నికకు ఆయన అకాల మరణంతో మరల క్యాంపు నడిపి శ్రీ మాడవ వెంకటస్వామి ఎన్నికను సమర్థవంతంగా నిర్వహించిన కార్యదక్షులు. ఆయన కార్యదక్షతకు

ముచ్చటపడి రాష్ట్ర కాంగ్రెస్ నాయకుడు శ్రీ బ్రహ్మయ్య ప్రశంసల వర్షం కురిపించగా, శ్రీ గొర్రెపాటి వెంకట సుబ్బయ్య (కవి) గారు వేరే సందర్భంలో “సుబ్బారావుగారు మీ విషయంలో మేము పొరపాటు అంచనా వేశామండీ” అని పశ్చాత్తాపం వెలిబుచ్చారు. గ్రామం చుట్టూ ఉన్న కాలువలపై నాలుగు వంతెనలు తీసుకురావడంలో ముఖ్య భూమిక వహించారు. శ్రీ జలదీశ్వర విశాల సహాకర పరిపతి సంఘం ది. 26-07-1958న ప్రారంభించినపుడు ప్రథమ పాలకవర్గములో డైరెక్టర్‌గా ఎన్నుకొనబడినరు.

1967లో కాంగ్రెస్, ఇరు కమ్యూనిస్టు పార్టీల మధ్య నిడుమోలు సీటుకు జరిగిన అసెంబ్లీ ఎన్నికలలో ముఖ్యభూమిక వహించి, ఎన్నిక రోజు ముందు సి.పి.ఐ తమ అభ్యర్థి కాకుండా కాంగ్రెస్‌కు ఓటు వేయాలని తీసుకున్న తప్పుడు రాజకీయ నిర్ణయంతో విభేదించటం నియోజక వర్గంలో సంచలనం కలిగించినది. అప్పటినుండి ప్రస్తుతం రాజకీయాలలో తాను ఇమడలేనని నిర్ణయించుకొని గ్రామ అభివృద్ధి, సాంఘిక కార్యక్రమాలకే పరిమితమవ్వాలని నిర్ణయించు- కోవడం జరిగింది. ఆయన జీవితంలో ఏనాడూ తాను నమ్మిన కమ్యూనిజంపై నమ్మకం కోల్పోలేదు. సాంఘికంగా సామాజికంగా వచ్చిన మార్పులకు బాధపడుతూ, తన నిజాయితీని నిర్మోహమాటాన్ని కొనసాగిస్తూ తాను నమ్మిన సిద్ధాంతాలను ఆచరించారు. గ్రామంలో వీరి నిర్మోహమాటనికి బాధపడినవారు వున్నరేమో కానీ వీరి నిజాయితీని ప్రశ్నించినవారు లేరు అనుట అతివోయోక్తికాదు. వీరి కుటుంబ సభ్యులుకూడా వీరి నీజాయతీ వలన ఇబ్బందిపడిన సందర్భాలు వున్నాయి.

ఘంటసాల గ్రామస్థులు గొర్రెపాటి వెంకటరాయులు గారి కుమారుడు శ్రీ రంగనాథ బాబుగారు తమ తల్లిదండ్రుల పేర ట్రస్టును ఏర్పాటు చేసి గ్రామ అభివృద్ధికమిటీకి శ్రీ సుబ్బారావు గారిని అధ్యక్షులుగా చేసి గ్రామంలో స్కూలు భవనాలు నిర్మించడం, మరుగుదొడ్లు నిర్మించడం, మంచినీటి సరాఫారా టాంక్ నిర్మింఁ చుట్టు ప్రక్కల గ్రామాలలోని పేద విద్యార్థులకు స్కాలర్‌షిప్‌లు ఇవ్వడం లాంటి కార్యక్రమాలు తీసుకున్నారు. శ్రీ రంగనాథబాబు ఈ ప్రాంతానికి చేస్తున్న అభివృద్ధి కార్యక్రమాలు ప్రజలకు మిక్కిలి ఉపయోగకరంగా ఉంటున్నాయి. పై కార్యక్రమాలై కాకుండా శ్రీ బాబుగారు గుండేరు పై డామ్ నిర్మించి వందలాది ఎకరాలకు నీటి సమస్య లేకుండా చేశారు, చల్లపల్లిలో స్కూల్‌లు నడుపుతు గ్రామణ ప్రాంత విధ్యార్థులకు ఉపయోగపతూ అనేక కార్యక్రమాలు ద్వారా జన్మభూమి రుణం తీర్చుకొంటున్నారు.

విశ్వప్రఖ్యాత ఎలక్ట్రానిక్ నిపుణులు, గ్రామవాసి శ్రీ యు.వి.వర్లు గారు జన్మభూమిపై అభిమానంతో ఈ ప్రాంత పేద విద్యార్థులకు సహాయం చేయాలనే దృష్టితో ఐ.టి.ఐ. ను స్థాపించుటకు నిర్ణయించి శ్రీ సుబ్బారావు గారికి బాధ్యత ఇవ్వగా, ఆ సంస్థకు అవసరమైన భవనాలు వగైరా అన్ని వసతులతో శ్రీ వర్లు గారి సహకారంతో అభివృద్ధి చేసి ఆ సంస్థకు కార్యదర్శి, కరెస్పాండెంట్‌గా 2013 వరకు వ్యవహరించారు. శ్రీ నార్ల తాతారావు, డా॥ కాకర్ల సుబ్బారావు, చల్లపల్లి చినరాజా, శ్రీ నారా చంద్రబాబునాయుడు, శ్రీ దేవినేని వెంకట రమణ గారి వంటి వారు ఈ సంస్థను సందర్శించి ప్రశంసించారు. ఈ కృషిలో శ్రీ గొర్రెపాటి

చంద్రశేఖరరావు, శ్రీ అయినపూడి విజయకుమార్ , శ్రీ గొర్రెపాడి రామకృష్ణ, శ్రీ గొర్రెపాడి లీలాకృష్ణయ్య సహకారం మరువలేనిది. శ్రీ వేమూరి నాంచారయ్య గారి కుటుంబం, శ్రీ వేమూరి సుబ్రహ్మణ్యేశ్వరరావు, శ్రీ తాతినేని వీరయ్య, శ్రీ వేమూరి రామయ్య, శ్రీమతి మాదల వెంకటరత్నమ్మ గార్లు తమ భూములు విరాళంగా ఇచ్చి దీని స్థాపనకు సహకరించారు. శ్రీ వర్లు గారి మరణానంతరం శ్రీ రంగనాథ బాబు గారు ఈ సంస్థ నడుపుటలో చాలా సహకారాన్ని అందిస్తున్నారు. శ్రీ సుబ్బారావుగారి నిర్వాహణాదక్షతకు ముచ్చటపటి డాక్టర్. కాకర్ల సుబ్బారావు గారు చల్లపల్లిలో తాను స్థాపించదలచిన హాస్పిటల్ కు సహకారమందించమని కోరారు, కానీ దురదృష్టవశాన ఇది కార్యరూపం రాల్పలేదు. దివిసీమ వాసులు ఒక మంచి వైద్య సౌకర్యాన్ని కోల్పోయారు.

శ్రీ గొట్టిపాటి నరసింహారావు (మాస్టరు), శ్రీ నాదెళ్ళ గోపాలరావు (చిట్టూర్పు), శ్రీ అయినపూడి విజయకుమార్, శ్రీ అయినపూడి చంద్రశేఖరరావు వంటి ఆత్మీయుల ప్రేమాదరణలు మరువలేనివి.

కుటుంబం

భార్య: శ్రీమతి జయలక్ష్మి (29.08.1928 - 22.05.1989) భర్త ఆశయాలను అర్థం చేసుకొని ఆయనకు పూర్తి సహాయ, సహకారాలను అందిస్తూ, పార్టీ నాయకులు, కార్యకర్తలు ఎవరు ఏవేళ వచ్చినా లేదనకుండా సంతృప్తిగా భోజనం పెట్టి మర్యాద చేసిన ఉత్తమురాలు. బంధువర్గాన్ని కూడా ఆమె చాలా ఆప్యాయతతో చూసేది. శ్రీ సుబ్బారావు గారు పార్టీ కార్యక్రమాలలో ఉండడంతో తమ సంతాన యోగక్షేమాలు అన్నీ ఆమె చూసుకొన్న కార్యదక్షురాలు. ఈమె సోదరుడు శ్రీ అయినపూడి రామమోహనరావు, భార్య కమలాకృష్ణ. వీరి సంతానం వెంకట కృష్ణారావు, ఆంధ్రాబ్యాంకు ఆఫీసరు, శ్రీమతి జ్యోతిర్మయి, డా॥ రవిశంకర్, యు.ఎస్.ఎ.లో ఉన్నారు.

పెద్ద కుమారుడు: శ్రీ విద్యాసాగర్ B.Com, (08-06-1948), శ్రీ వెలగపూడి రామకృష్ణ స్మారక కళాశాల, నగరంలో 30 సం॥లకు పైగా వివిధ హోదాలలో ఉద్యోగం చేసి కళాశాల అడ్మినిస్ట్రేటివ్ ఆఫీసరుగా పదవీ విరమణ చేసి ప్రస్తుతం పెనమలూరు మండలం, పోరంకిలో స్థిర నివాసం ఉంటున్నారు. పెదముత్తేవి గ్రామ కాపురస్తులు శ్రీ లింగమనేని సుబ్బారావు, తులసమ్మల ఏకైక కుమార్తె రాజ్యలక్ష్మిని వివాహం చేసుకున్నారు. వీరికి సుభాష్ చౌదరి (09-12-1973), భగత్ (29-05-1975) కుమారులు. సుభాష్చౌదరి, M.Sc., (Electronics) U.S.A. లో ఉంటున్నారు. ఈయన హైదరాబాదు వనస్థలిపురం నివాసి అయిన శ్రీ ఎల్లా సాంబశివరావు, సుభాషిణిల కుమార్తె అయిన రాధిక (19-12-1978) M.Sc., ను వివాహం (18-08-2002) చేసుకున్నారు. ప్రతీక్ (15-05-2008), గౌతమ్ (12-03-2010) వీరి సంతానం. భగత్, M.C.A, ప్రస్తుతం హైదరాబాద్ లో సాఫ్ట్వేర్ లో పని చేస్తున్నారు. హైదరాబాదు, అమీర్ పేట వాస్తవ్యులు తాళ్ళూరి మధుసూదన ప్రసాద్, ప్రమీల కుమార్తె చందన (23-07-1981) M.Sc., (Maths) ను 24-08-2005న వివాహమాడారు. వీరికి ప్రణవ్ (16-05-2008), నైనిక (24-03-2011) సంతానం.

చిన్నకుమారుడు: డా॥ గోపాలకృష్ణ మణిప్రసాద్ M.B.B.S., (20.4.1954 - 05-04-1986) సిద్ధార్థ మెడికల్ కళాశాల విజయవాడలో ట్యూటర్ గా చేస్తూ అకాల మరణం చెందారు. మంత్రిపాలెం వాస్తవ్యులు శ్రీ వెనిగెళ్ళ పూరీజగన్నాధరావు, అచ్చమాంబల కుమార్తె సామ్రాజ్యలక్ష్మిని వివాహ మాడారు. వీరి కుమారుడు సుధీర్, M.C.A., (19-12-1980) స్విట్జర్లాండ్ లో సాఫ్ట్ వేర్ లో పనిచేస్తున్నాడు. ఇతను ముంబాయి వాస్తవ్యులు అయిన శ్రీ గుమ్మడి వెంకటరత్నం, శ్రీమతి ధనలక్ష్మి ల కుమార్తె లావణ్య (02-07-1986) ను వివాహమాడాడు (19-06-2011). డా॥ మణిప్రసాద్ కుమార్తె బాలజయశ్రీ (26-10-1979) M.B.A., B.Ed, అవనిగడ్డ వాస్తవ్యులు కీ.శే. వేములపల్లి సత్యనారాయణ ప్రసాద్, శ్రీమతి రత్నమాల కుమారుడు శ్రీ రామకృష్ణ B.Tech. (04-04-1974) తో వివాహం (ది.28-01-2004) జరిగినది. ప్రస్తుతం మోపిదేవిలో భాషిత స్కూలు నిర్వహిస్తూ వివిధ వ్యాపారాలు కూడా నిర్వహిస్తున్నారు. వీరికి భాషిత (23-06-2005), వర్షిణి (03-08-2007) సంతానం.

మాతామహులు: శ్రీ మండవ కోటయ్య, శ్రీమతి మహాలక్ష్మమ్మ. సుబ్బారావు గారు అమ్మమ్మ పెంపకంలో పెదతల్లి బాల వితంతువైన శ్రీమతి చుక్కమ్మ, W/o. రామయ్య సంరక్షణలో చల్లపల్లి మండలం, ఆముదాల్లంక గ్రామంలో పెరగగా గుత్తావారిపాలెం వాస్తవ్యులు భూస్వామి రైతు శ్రీ నాదెళ్ళ సుబ్బయ్య మరియు వారి పెద కుమారుడు శ్రీ నాదెళ్ళ వెంకట రామయ్య గార్లు ఆర్థిక విషయాలు చూసేవారు. శ్రీ సుబ్బయ్య గారి భార్య శ్రీమతి విశాలక్ష్మి (విస్సమ్మ) సుబ్బారావు గారికి పినతల్లి. వీరి సంతానం రేపల్లె వాస్తవ్యులు ప్రముఖ వైద్యులు శ్రీ నాదెళ్ళ వెంకట కృష్ణారావు, శ్రీమతి .రామానుజమ్మ (W/o. కంఠమనేని రాధాకృష్ణయ్య, నాగాయితిప్ప, మోపిదేవి మండలం) శ్రీమతి రాజరత్నం (W/o. మండవ సుబ్బయ్య, చల్లపల్లి మండలం, ఆముదాల్లంక) గార్లు అత్యంత అనురాగంగా చూసేవారు.

శ్రీ సుబ్బారావు గారు ది. 12-03-2014 రాత్రి గం.10.30 ని॥లకు ఘంటసాలలో తమ స్వగృహము నందు స్వర్గస్తులైనారు. ది. 22-03-2014 ఘంటసాల గ్రామంలో కామ్రేడ్ మల్లుపెద్ది రామసుబ్బయ్య అధ్యక్షతన జరిగిన సంతాప సభలో రాష్ట్ర సి.పి.ఐ. నాయకులు కామ్రేడ్ ఈడ్చుగంటి నాగేశ్వరరావు, కృష్ణాజిల్లా సి.పి.ఐ. కార్యదర్శి శ్రీమతి అక్కినేని వనజ, శ్రీ గొర్రెపాటి లీలాకృష్ణయ్య, శ్రీ గొర్రెపాటి చంద్రశేఖరరావు, శ్రీ వేమూరి శివరామకృష్ణయ్య (కాంగ్రెస్), శ్రీ వాకా రామచంద్రరరావు (సి.పి.ఎం), శ్రీ బండి పరాత్పర రావు (టి.డి.పి), గ్రామ ప్రజలు, బంధుమిత్రులు పాల్గొని తమ సంతాపం తెలియజేశారు.